



## عقل مند چھیرا

کردار: - بادشاہ سلامت، وزیر اعظم، داروغہ، چھیرا، دربان اور سپاہی

(پردہ اٹھتا ہے)


- بادشاہ سلامت : وزیر اعظم! دعوت کا سارا انتظام ٹھیک ہے نا؟
- وزیر اعظم : جہاں پناہ! تقریباً سب ٹھیک ہے بس دعوت کے لیے مچھلی نہیں مل سکی، دو دن سے سمندر میں سخت طوفان آیا ہوا ہے، ایک بھی مچھلی نہیں پکڑی جاسکی۔
- بادشاہ سلامت : (افسوس کے لہجے میں) یعنی شاہی دعوت اور بغیر مچھلی کے۔ لوگ کیا کہیں گے؟ ذرا سوچیے تو جس دعوت میں مچھلی نہ ہو، وہ بھی کوئی دعوت ہوئی؟ وزیر اعظم کچھ کیجیے! مچھلی ضرور ہونی چاہیے۔
- وزیر اعظم : عالم پناہ! میں نے چاروں طرف سپاہیوں کو بھیجا ہے اور اعلان بھی کر دیا ہے کہ جو بھی شاہی دعوت کے لیے عمدہ اور تازہ مچھلی لائے گا، منہ مانگا انعام پائے گا۔ مگر ابھی تک کوئی نہیں آیا ہے۔
- بادشاہ سلامت : کیا ساری مچھلیاں سمندر کی تہہ میں جا چھپی ہیں؟ کیا مچھلیوں کو خبر ہوگئی ہے کہ مابدولت کے یہاں دعوت ہونے والی ہے..... اور ان کا لقمہ بنایا جائے گا۔
- وزیر اعظم : ہو سکتا ہے جہاں پناہ کا خیال درست ہو۔
- بادشاہ سلامت : افسوس! بادشاہ ہو کر میں مچھلیاں حاصل نہیں کر سکتا۔ بغیر مچھلیوں کے بھی بھلا کوئی دعوت ہوتی ہے؟



(داروغہ اندر داخل ہوتا ہے اور آداب بجالاتا ہے)

- داروغہ : عالم پناہ! ابھی ابھی ایک مچھیرا تازہ مچھلی لے کر حاضر ہوا ہے۔ کیا اُسے آپ کی خدمت میں حاضر کیا جائے؟
- بادشاہ سلامت : (خوش ہو کر) ضرور ضرور، فوراً حاضر کرو۔ اگر یہ مچھیرے نہ ہوتے تو بادشاہوں کے دسترخوان تک مچھلیاں کیسے پہنچ پاتیں۔
- وزیر اعظم : عالم پناہ درست فرماتے ہیں۔ مچھیرے بہت محنتی ہوتے ہیں۔ شاہی دسترخوان کی رونق اُن ہی کے دم سے ہے۔

(مچھیرا سر پر ایک ٹوکرا رکھے داخل ہوتا ہے۔ ساتھ میں داروغہ ہے۔ مچھیرا ٹوکرا اتار کر بادشاہ کے سامنے رکھ دیتا ہے، زمین کو چومتا ہے اور پھر ہاتھ باندھ کر کھڑا ہو جاتا ہے۔)



بادشاہ سلامت : (تازہ مچھلی دیکھ کر بہت خوش ہوئے) واہ میاں

مچھیرے! خوب موٹی تازی اور عمدہ مچھلیاں لائے ہو۔ مابدولت بہت خوش ہوئے۔ بولو اس کی کیا قیمت مانگتے ہو؟

مچھیرا : اُن داتا، جان کی

امان پاؤں تو عرض کروں۔

بادشاہ سلامت : تم ذرا بھی نہ گھبراؤ.....

جو بھی قیمت مانگو گے ملے گی..... بادشاہ

جو کچھ زبان سے کہتا

ہے، اُس کو ضرور پورا کرتے ہیں۔ بولو..... کیا مانگتے ہو؟

مچھیرا : اُن داتا! اس مچھلی کی قیمت صرف سو کوڑے۔

(بادشاہ، وزیر اور داروغہ حیرت سے ایک دوسرے کا منہ تگنے لگتے ہیں)

بادشاہ سلامت : میاں مچھیرے! تمہارا دماغ تو ٹھیک ہے؟

وزیر اعظم : عالم پناہ! معلوم ہوتا ہے آپ کے رعب اور خوف کے مارے بے چارے کی عقل

ماری گئی ہے۔

مُچھیرا : خطا معاف۔ میں بالکل ٹھیک ہوں۔ میں سو کوڑے سے ایک بھی کم نہ کروں گا۔ ابھی آپ نے فرمایا تھا کہ بادشاہ جو کہتا ہے وہ پورا کرتا ہے۔ بس ان داتا، میری پیٹھ پر کوڑے لگانے کا حکم دے دیجیے۔

بادشاہ سلامت : (وزیر اعظم کے کان میں کہتے ہیں) یہ تو عجب آدمی ہے۔ بہر حال ہم کو اپنا وعدہ پورا کرنا ہے۔ جلا د کو حاضر کیا جائے..... مگر کوڑے بہت دھیرے دھیرے لگائے جائیں تاکہ مُچھیرے کو چوٹ نہ لگے۔

وزیر اعظم : (داروغہ سے) جلا د کو حاضر کیا جائے۔

(داروغہ چلا جاتا ہے اور جلدی ہی جلا د کے ساتھ واپس آتا ہے۔ جلا د کے ہاتھ میں چمڑے کا کوڑا ہے)

بادشاہ سلامت : اس مُچھیرے کی پیٹھ پر سو کوڑے لگائے جائیں۔

جلا د دھیرے دھیرے کوڑے مُچھیرے کی پیٹھ پر مارتا ہے اور گنتا جاتا ہے۔ ایک، دو..... دس..... بیس..... تیس..... چالیس..... پچاس۔

مُچھیرا : بھائی جلا د! ذرا ٹھہرو۔ میرا ایک ساتھی اور ہے۔ باقی کوڑے

اُس کے  
حصے کے  
ہیں۔



بادشاہ سلامت : (مُسکراتے ہوئے) اچھا! کیا اس دُنیا میں تم جیسا کوئی دوسرا بے وقوف بھی ہے۔

کون ہے وہ؟ کہاں ہے؟ حاضر کرو تا کہ اُس کا حصّہ جلد دیا جائے۔

مُچھیرا : اُن داتا! وہ کوئی دوسرا نہیں۔ وہ آپ کے محل کا دربان ہے۔

بادشاہ سلامت : (حیرت سے) میرے محل کا دربان! ہائیں..... وہ کیسے؟

مُچھیرا : عالی جاہ! بات یہ تھی کہ دربان مجھ کو اندر آنے ہی نہیں دیتا تھا جب تک کہ اُس نے

مجھ سے وعدہ نہ لے لیا کہ مجھے اس مچھلی کی جو بھی قیمت ملے گی اُس میں سے آدھا

اُس کا حصّہ ہوگا۔

بادشاہ سلامت : دربان کو ہمارے حضور میں فوراً حاضر کیا جائے۔

(دربان کو چند سپاہی پکڑ کر لاتے ہیں۔ دربان خوف کے مارے تھر تھر کانپ رہا ہے۔)

بادشاہ سلامت : اس بے ایمان، رشوت خور دربان کی پیٹھ پر پچاس کوڑے کس کر لگائے جائیں اور

اس کو نوکری سے نکال دیا جائے۔

(مُچھیرا سے مخاطب ہو کر) مابدولت تمہاری عقل مندی سے بہت خوش ہوئے۔

وزیر اعظم! میاں مُچھیرے کو اشرافیوں کی تھیلی انعام میں دی جائے۔ (مُچھیرا زمین

چومتا ہے)

(پردہ گرتا ہے)

## مشق

لفظ اور معنی



دنیا کو پناہ دینے والا، بادشاہ	:	جہاں پناہ
بادشاہ	:	عالم پناہ
بڑے مرتبہ والا	:	عالی جاہ
روزی دینے والا، مالک	:	آن داتا
دبذبہ، ڈر	:	رعب
کوڑے مارنے والا، پھانسی دینے والا، ظالم	:	جلاد
جان بچھنے کی درخواست کرنا	:	جان کی امان پانا
نا سمجھی کی باتیں کرنا	:	عقل ماری جانا
رشوت لینے والا	:	رشوت خور
انوکھا، نرالا	:	عجیب

غور کیجیے:



- اس ڈرامے میں آپ نے بادشاہ، وزیر اعظم، داروغہ اور مچھیرے وغیرہ کی آپسی بات چیت کو پڑھا، اس طرح کی بات چیت کو 'مکالمہ' کہتے ہیں۔

سوچیے، بتائیے اور لکھیے:



- 1- دعوت کے لیے مچھلی کیوں نہیں مل سکی؟
- 2- داروغہ نے بادشاہ کو کیا خوش خبری سنائی؟
- 3- وزیر اعظم نے مچھلی حاصل کرنے کے لیے کیا اعلان کیا؟
- 4- دربان کو سزا کیوں ملی؟
- 5- مچھیرے نے مچھلی کی کیا قیمت مانگی؟
- 6- بادشاہ نے مچھیرے کو انعام میں کیا دیا؟

نیچے دیے ہوئے محاوروں کو جملوں میں استعمال کیجیے:



- جان کی امان پانا
- عقل ماری جانا
- تھر تھر کانپنا

اس سبق میں لفظ ”بے ایمان“ دو لفظوں ’بے‘ اور ’ایمان‘ سے مل کر بنا ہے۔ اسی طرح ’بے‘ لگا کر چھ الفاظ لکھیے:



..... ● ..... ● ..... ●  
..... ● ..... ● ..... ●

پڑھیے، سمجھیے اور لکھیے:



- دو دن سے سمندر میں سخت طوفان آیا ہوا ہے۔
- میں نے چاروں طرف سپاہیوں کو بھیجا ہے۔
- تازہ مچھلی دیکھ کر بہت خوش ہوئے۔

ان جملوں میں ”آیا ہوا ہے“، ”بھیجا ہے“، ”خوش ہوئے“ بطور ”فعل ماضی“ استعمال ہوئے ہیں، جن سے گزرے ہوئے زمانے کا پتہ چلتا ہے۔

گزرے ہوئے زمانے کو ’ماضی‘ کہتے ہیں۔

• نیچے دیے گئے جملوں سے ”فعل ماضی“ چن کر خالی جگہ میں لکھیے:

- 1- دعوت کے لیے مچھلی نہیں مل سکی۔
- 2- ابھی تک کوئی نہیں آیا۔
- 3- ساری مچھلیاں سمندر کی تہہ میں جا چھپی ہیں۔

ہر تصویر کے آگے اُس شخص کے کہے ہوئے دو دو جملے لکھیے:







.....

.....



.....

.....



.....

.....



.....

.....

نیچے دیے ہوئے لفظوں کے واحد لکھیے:



خطابات	معلومات	خدمات	خیالات	انعامات	اعلانات	انتظامات	جمع
							واحد

خوش خط لکھیے:



حضور

عالی جاہ

عجیب

داروغہ

وزیر اعظم

